

(4) ھەرىكەت ئەزا سىستېمىسى

ھەرىكەت ئەزا سىستېمىسى سۆڭەكلەر ، بوغۇملار ۋە سۆڭەك مۇسكۇللىرىدىن تەركىپ تاپىدۇ. بۇ سىستېما سەزگۈ-ھەرىكەت قۇۋۋەتلىرىنىڭ تۈرتكىسىدە ۋە نېرۋا سىستېمىسىنىڭ باشقۇرۇشى ئاستىدا مۇسكۇللار ئۆزىگە تۇتاشقان سۆڭەكلەرنى تارتىش ئارقىلىق ، بەدەندە تۈرلۈك ھەرىكەتلەر بارلىققا كېلىدۇ.

(1) ئادەم تېنىنىڭ ئىسكىلىتى

ئادەم تېنىنىڭ ئىسكىلىتى سۆڭەكلىرى 206 پارچە سۆڭەكتىن تەشكىل تاپقان.

سۆڭەكلەرنىڭ تۈزۈلۈشى

سۆڭەكلەرنىڭ سىرتقى يۈزىدە بىر قەۋەت بىرىكنۈرگۈچى توقۇلما پەردىسى بولۇپ ، ئۇنىڭ ئىچىدە نۇرغۇنلىغان قان تومۇر ۋە نېرۋىلار بار ، ئۇلار سۆڭەكنى ئۇزۇقلاندۇرۇپ ، قۇۋۋەتلەش بىلەن بىرگە سۆڭەكنىڭ ئۆسۈشىدە مۇھىم رول ئوينايدۇ.

ئىسكىلىت - ئادەم بەدىنىدىكى ھەر خىل سۆڭەكلەرنىڭ ئۇلۇنىشىدىن ھاسىل بولىدۇ. ئىسكىلىت سۆڭەكلىرى تۆۋەندىكىدەك ئۈچ قىسىمغا بۆلۈنىدۇ.

ئا: باش سۆڭىكى: مىڭە قۇتىسىنى شەكىللەندۈرگەن سۆڭەكلەر بولۇپ مېڭىنى قوغدايدۇ ۋە يۈز سۆڭەكلىرىدىن تەركىپ تاپقان بولۇپ يۈز قىسمىنىڭ جازىسىنى شەكىللەندۈرۈپ يۈز قىسمىنى قوغدايدۇ ھەم كۆزەللەشتۈرىدۇ.

ئە: گەۋدە سۆڭىكى

گەۋدە سۆڭەكلىرى ئۇمۇرتقا تۈۋرۈكى ، قوۋۇرغا ۋە تۆشنى ئۆز ئىچىگە ئالىدۇ. ئۇمۇرتقا تۈۋرۈكى 30 نەچچە دانە ئۇمۇرتقا سۆڭىكىدىن تۈزۈلگەن. ئۇمۇرتقا سۆڭەكلىرى تۇرغان ئورنىنىڭ ئوخشىماسلىقىگە قاراپ بويۇن ئۇمۇرتقىسى ، كۆكرەك ئۇمۇرتقىسى ، بەل ئۇمۇرتقىسى ، توققۇزكۆز ۋە قۇيرۇق ئۇمۇرتقىلىرىغا بۆلىنىدۇ. بويۇن ئۇمۇرتقىسى يەتتە پارچە ، كۆكرەك ئۇمۇرتقىسى ئون ئېككى پارچە ، بەل ئۇمۇرتقىسى بەش پارچە بولىدۇ. قوۋۇرغا سۆڭەكلىرى 12 جۈپ ، تۆش سۆڭىكى بىر پارچە بولىدۇ. قوۋۇرغا سۆڭەكلىرى ، تۆش سۆڭىكى ۋە كۆكرەك ئۇمۇرتقىلىرى بىرلىكتە كۆكرەك قەپىزىنى ھاسىل قىلىپ ، ئۆپكە ۋە يۈرەك قاتارلىق ئەزالارنى قوغدايدۇ.

ب: پۇت - قول سۆڭەكلىرى

پۇت - قول سۆڭەكلىرى (ھەر بىرى بىر جۈپتىن)، قول سۆڭەكلىرى تاغاق-سۆڭىكى، ئوقردەك سۆڭىكى، يوقىرى بىلەك سۆڭىكى، تۆۋەن بىلەك سۆڭەكلىرىگە بۆلۈنىدۇ. قول سۆڭىكى بىلەيزۇك سۆڭىكى، ئالقان سۆڭىكى، بارماق سۆڭىكى دەپ بۆلىنىدۇ، پۇت سۆڭەكلىرى-يىناپاس سۆڭىكى، يوتا سۆڭىكى، تىز(لىپەك) سۆڭىكى، پاقالچاق سۆڭىكى، ئاياغ سۆڭىكى(ھۇشۇق، تاپان ۋە پۇت، بارماق) سۆڭەكلىرىدىن تەركىپ تاپىدۇ. ئۇلار ئادەمنىڭ ئۈرە مېڭىش، تۇرۇش، بەدەن ئېغىرلىقىنى كۆتۈرۈش قاتارلىق مۇھىم روللارنى ئوينايدۇ.

(2) بوغۇم-سۆڭەك بىلەن سۆڭەك ئارىسىدىكى باغلىنىشلار بوغۇم بولۇپ، بوغۇملار-بوغۇم يۈزى، بوغۇم خالتىسى ۋە بوغۇم بوشلۇقىدىن تەركىپ تاپقان.

(3) ئىسكىلىت مۇسكۇللىرى

ئىنسان بەدىنىدە 600 پارچىدىن ئارتۇق ئىسكىلىت مۇسكۇل بولۇپ، ئۇلار بەدەن ئېغىرلىقىنىڭ تەخمىنەن 40% نى ئىگەللەيدۇ. بەدەندىكى ھەر قانداق بىر ھەرىكەت بىر پارچە ئىسكىلىت مۇسكۇلى تەرىپىدىن مۇستەقىل ئۇرۇنلانىماي، نۇرغۇنلىغان مۇسكۇل گۇرۇپپىلىرى سەزگۈ-ھەرىكەت قۇۋۋەتلىرى، نېرۋا قاتارلىقلارنىڭ باشقۇرۇشىدا ئۆز-ئارا ماسلىشىش ئارقىلىق ئۇرۇنلىنىدۇ. بەدەن چېنىقتۇرۇپ چېنىقىپ بېرىش مۇسكۇللارنىڭ تەرەققىياتىغا ناھايىتى پايدىلىق تەسىر كۆرسىتىدۇ.

(5) ئايلىنىش سىستېمىسى

ئادەم بەدىنىگە ئېھتىياجلىق بولغان ئوكسىگېن بىلەن ئوزۇقلۇقلارنى توشۇپ كېلىپ، بەدەنگە كېرەكسىز، بۇزۇق ماددىلارنى توشۇپ كېتىدىغان ئادەم تېنىدىكى قاناللار ئايلىنىش سىستېمىسى دېيىلىدۇ. ئايلىنىش سىستېمىسى؛ قان ئايلىنىش سىستېمىسى ۋە لىمفا ئايلىنىش سىستېمىسىنى ئۆز ئىچىگە ئالىدۇ.

(1) قان ئايلىنىش سىستېمىسى - يۈرەك ۋە قان تومۇرلارنى ئۆز ئىچىگە ئالىدۇ.

بىرىنچى قان - قان سۇيۇقلۇقى (خىلىت) قىزىل رەڭلىك، قۇيۇق ۋە يېپىشقاق سۇيۇقلۇق بولۇپ، ئوتتۇرا ياشتىكى نورمال كىشىلەرنىڭ بەدەن ئېغىرلىقىنىڭ 7-8% نى قان سۇيۇقلۇقى (خىلىت) ئىگىلەيدۇ.

ئىككىنچى قان تومۇرلار

قان تومۇرلار، قىزىل قان تومۇر، كۆك قان تومۇر ۋە قىلدام تومۇردىن ئىبارەت ئۈچ تۈرگە بۆلۈنىدۇ.

ئا: قىزىل قان تومۇرى (ئارتېرىيە تومۇرى) قاننى يۈرەكتىن پۈتۈن بەدەنگە توشۇيدۇ ، قىزىل قان

تومۇرلىرىنىڭ دىۋارلىرى قېلىن ، ئېلاستىكىلىقى يۇقىرى ، قان ئېقىمى تېز بولىدۇ.

ئە: كۆك قان تومۇرى (ۋېنا تومۇرى) قاننى بەدەندىن يۈرەككە قايتۇرۇپ كېلىدۇ. كۆك قان تومۇرلىرىنىڭ

دىۋارلىرى نېپىز ، ئېلاستىكىلىقى تۆۋەن ، بوشلۇقى چوڭ ، قان ئېقىمى ئاستا ، قان تومۇر ئىچكى دىۋارلىرىدا

ئارقىغا ئېقىشنى توسىدىغان كىلاپانلار (قاپاقچىلار) بولىدۇ.

ب: قىلدام تومۇرلار (قىل قان تومۇرلار) قىلدام تومۇرلىرى بەدەندىكى ئەڭ كىچىك قىزىل قان تومۇرلىرى

بىلەن كۆك قان تومۇرلىرىنى تۇتاشتۇرىدىغان تومۇرلار بولۇپ قىلدىنمۇ ئىنچىكەدۇر. قان تومۇر دىۋارلىرى

ئىنتايىن نېپىز بولىدۇ. قىلدام تومۇرلىرىنىڭ دىئامېتىرى 8-10 مىكرومېتىر كېلىدۇ. قىلداملاردىكى قاننىڭ

ئېقىشى ناھايىتى ئاستا بولغانلىقى ئۈچۈن قان تومۇر ئىچىدىكى قان سۇيۇقلۇقى (خىلىت) قان تومۇر

سىرتىدىكى توقۇلما-ھۈجەيرىلەرنىڭ ماددا ئالماشتۇرۇشىغا لايىقلاشقان بولىدۇ. نورمال بىر ئادەمنىڭ

مۇسكۇللىرى ئىچىدىكى قىلدام تومۇرلارنى بىر-بىرىگە ئۇلاپ ئۆلچىگەندە ئومۇمىي ئۇزۇنلۇقى 40 مىڭ كىلومېتىر

بولۇپ يەر شارىنى بىر ئايلىاندۇرۇپ ئوراشقا يېتىدۇ.

ئۈچىنچى يۈرەك

يۈرەك - كۆكرەك قەپزىنىڭ ئوتتۇرىسىدىن سەل سول تەرەپ تۆۋەنكى قىسمى ئىككى ئۆپكەنىڭ ئارلىقىغا

جايلاشقان. شەكلى نەشپۈت ياكى شاپتۇلغا ئوخشايدۇ ، چوڭلۇقى مەزكۇننىڭ ئۆز مۇشتىمىدەك كېلىدۇ.

يۈرەكتە جەمئىي تۆت بوشلۇق بولۇپ ، يۇقىرىدىكى ئىككى بوشلۇقنى يۈرەك ئوڭ سول دالانچىلىرى ،

تۆۋەندىكى ئىككى بوشلۇقنى يۈرەك ئوڭ-سول قېرىندىلىرى دېيىلىدۇ ، دالانچىلار كۆك تومۇرغا ، قېرىندىلىرى

قىزىل تومۇرغا تۇتىشىدۇ.

يۈرەك سول دالانچىسى - ئۆپكە كۆك تومۇرغا ، يۈرەك ئوڭ دالانچىسى - يوقىرى - تۆۋەندىكى كاۋاك

كۆك تومۇرغا ، يۈرەك سول قېرىندىلىرى - ئاساسى قىزىل تومۇرغا يۈرەك ئوڭ قېرىندىلىرى - ئۆپكە قىزىل

تومۇرغا تۇتىشىدۇ. قان پەقەت يۈرەك دالانچىسىدىن-يۈرەك قېرىندىلىرىغا ، يۈرەك قېرىندىلىرىدىن قىزىل

تومۇرلارغا ئاقىدۇ ، ئارقىغا قايتمايدۇ.

ئا: يۈرەك سوقۇش قېتىمى

يۈرەك ھەر قېتىم قىسقىراپ كېڭەيگەندە بىر قېتىم سوققان بولىدۇ ، قۇرامىغا يەتكەن نورمال كىشىلەردە مېنۇتىغا ئورتا ھېسابتا يەتمىش بەش قېتىم سوقىدۇ ، ئادەتتە مېنۇتىغا 60~90 قېتىم سوقسا نورمال ئۆزگىرىش دائىرىسى ھېسابلىنىدۇ.

ئە: يۈرەكنىڭ قان سىقىپ چىقىرىش مىقدارى - يۈرەكنىڭ ئوڭ-سول قېرىنچىسىنىڭ قان سىقىپ چىقىرىش مىقدارى تەڭ بولۇپ ، ئادەتتە تىنچ تۇرغاندا 60~80 مىللىلىتىر قان سىقىپ چىقىرىدۇ.

(2) لىمفا ئايلىنىش سىستېمىسى

لىمفا ئايلىنىش سىستېمىسى: قان ئايلىنىش سىستېمىسىنىڭ ياردەمچى قىسمى بولۇپ ، قان سۇيۇقلۇقى (خىلىتلار) قان تومۇرلىرىنىڭ ئاخىرقى ئۇچى بولغان قىلدام تومۇرلىرىدىن ئۆتۈپ توقۇلمىلاردىكى ھۈجەيرە ئارىلىق بوشلۇقلىرىغا قويۇلۇپ توقۇلما سۇيۇقلۇقىنى شەكىللەندۈرىدۇ. بۇ سۇيۇقلۇقلار (خىلىتلار) نىڭ بىر قىسمى ھۈجەيرە ۋە قىلدام ، تومۇرلىرىغا يەنە بىر قىسمى ناھايىتى ئىنچىكە ، تۇيۇق نەيچىلەر ، (لىمفا قىلدىم تومۇرلىرىغا) سىڭىپ كىرىپ لىمفا بولۇپ شەكىللىنىدۇ. شۇڭا لىمفا نەيچىلىرى ئىچىدە ئېقىپ يۈرىدىغان توقۇلما سۇيۇقلۇقلىرى لىمفا دەپ ئاتىلىدۇ.

ناھايىتى ئىنچىكە تۇيۇق نەيچىلەردىن ئىبارەت لىمفا قىلدام تومۇرلىرى تەدرىجىي قوشۇلۇپ كۆك قان تومۇر (ۋېنا) لار بىلەن تۇتىشىدۇ.

لىمفا سىستېمىسى - لىمفا تومۇرلىرى ، لىمفا تۈگۈنى ، بادامسىمان بەز ، تال قاتارلىقلاردىن تەركىب تاپىدۇ.

بىرىنچى لىمفا تومۇرلىرى:

توقۇلما سۇيۇقلۇقى (خىلىتلارنىڭ بىر قىسمى) نى توقۇلمىلاردىن يىغىپ ، لىمفا تۈگۈنلىرىدىن ئۆتكۈزۈپ ، كۆك قان تومۇرلىرى ئارقىلىق ئاخىرىدا قان ئايلىنىشقا قايتۇرىدىغان ناھايىتى ئىنچىكە تۇيۇق نەيچىلەردىن ئىبارەتتۇر.

ئىككىنچى لىمفا تۈگۈنى:

لىمفا تومۇرلىرىنىڭ يولىدىكى شەكلى دادۇغا ئوخشايدىغان ھەر خىل چوڭلۇقتىكى سانسىز تەنچىلەردىن ئىبارەت بولۇپ ، بويۇن ، قولتۇق ئاستى ، چاتراق (يىرىق) قاتارلىقلاردا لىمفا تۈگۈنلىرى ئەڭ كۆپ ، ئۇلارنىڭ ئىچىدە يۇتۇۋېلىش رولىغا ئىگە ھۈجەيرىلەر بولۇپ ، بەدەنگە كىرگەن ھەر خىل كېسەللىك جىراسىملىرىنى ، مىكرو ئورگانىزىملارنى يۇتۇۋېلىپ بەدەننى قوغدايدۇ .

ئۈچىنچى بادامسىمان بەز : ئېغىز بوشلۇقى يۇقىرىقى تېمىنىڭ ئارقا تەردىپ ئىككى يېنىدا بىر جۈپ بادامسىمان بەز بولۇپ ، بۇ بەزلەر لىمفا ھۈجەيرىلىرىنى ئىشلەپ چىقىرىدۇ ، ئۇلارمۇ مۇداپىئە ئىقتىدارىغا ئىگىدۇر.

تۆتىنچى تال: تال ئەڭ چوڭ لىمفا ئەزاسى بولۇپ ، قورساق بوشلۇقىنىڭ سول يۇقىرى تەرىپىدە ، ئۇ ئاق قان ھۈجەيرىلىرىنى (لىمفا ھۈجەيرىلىرىنى) ئىشلەيدۇ.

(6) نەپەسلىنىش سىستېمىسى - نەپەسلىنىش دىگەن بەدەندە ئورگانىك ماددىلاردىن ئاقسىل ماي ، قەنت قاتارلىق ئوزۇقلۇق ماددىلارنىڭ ئۆزلىكىسىز ئوكسىدلىنىپ (كۈيۈپ) ئېنېرگىيە (قۇۋۋەت) چىقىرىپ ھەرىكەت ئېھتىياجىنى تەمىنلەش جەريانىدا چىقارغان كاربۇن تۆت ئوكسىدنىڭ ئوكسىگېن بىلەن ئالماشتۇرۇش جەريانى نەپەسلىنىش دەپ ئاتىلىدۇ. نەپەسلىنىش سىستېمىسى - نەپەس يولى بىلەن ئۆپكەندىن تەركىپ تاپىدۇ.

(1) نەپەس يوللىرى

نەپەس يولى ؛ بۇرۇن ، يۇتقۇنچاق ؛ كېكىردەك (بوغۇز) ، كاناي ۋە كانايچىلارنى ئۆز ئىچىگە ئالىدۇ. بىرىنچى: بۇرۇن بوشلۇقى نەپەسلىنىش يوللىرىنىڭ باشلىنىش قىسمى بولۇپ بۇرۇن شىللىق پەردىلىرى ھاۋانى ئىسسىتىدىغان ۋە نەملەشتۈرىدىغان قان تومۇرلار ۋە شىلىمىش پەردىلەر بىلەن قاپلانغان. بۇرۇن تۈكچىلىرى ھاۋادىكى توپا - چاڭ تۇزان ۋە ھەرخىل خاراسىملارنى تۇسۇپ ھاۋانى ساپلاتۇرىدۇ. ئىككىنچى يۇتقۇنچاق: ئېغىز ۋە بۇرۇن بوشلۇقى بىلەن قىزىلىۋاتىغان چ ، كېكىردەكنى تۇتاشتۇرۇپ تۇرىدىغان نەپەسلىنىش ۋە ھەزىم قىلىش سىستېمىسىنىڭ ئورتاق يولىدىن ئىبارەت بولۇپ ئۆپكە - ئىچمەكلەرنى يۇتۇش ۋە ھاۋانى ئۆتكۈزۈش رولىنى ئوينايدۇ.

ئۈچىنچى كېكىردەك (بوغۇز): يۇتقۇنچاق بىلەن كاناي ئارىسىغا جايلاشقان ھاۋانى ئۆپكەگە ئۆتكۈزۈشتىن باشقا يەنە ئاۋاز ھاسىل قىلىش رولى بولغان ئەزا بولغانلىقى ئۈچۈن. تاماق يېگەندە سۆزلەش ياكى كۈلۈش نەتىجىسىدە ، غىرىتلىداق كۈمۈرمىگى نەپەس يولىنى تاقاپ ئۆلگۈرمىسە تاماق نەپەس يولىغا كىرىپ كېتىپ ، كىشىنى بىئارام قىلىدۇ.

تۆتىنچى كاناي ۋە كانايچە - «c» شەكىللىك كۆمۈرچەكلەردىن تۈزۈلگەن ھالقىسىمان ئەزا بولغاچقا كاناي بوشلۇقى يېپىلىپ قالماي ئۇچۇق تۇرىدۇ. ئۇنىڭدىكى شىللىق پەردىلەر ئاجرىتىپ چىقارغان شىلىمىش سۇيۇقلۇقلار نەپەس ئارقىلىق كىرگەن توپا - چاڭلارنى تۇتۇۋالىدۇ ۋە يۆتەل ئارقىلىق سىرتقا چىقىرىپ نەپەس يوللىرىنى پاكىزلاپ تۇرىدۇ.

(2) ئۆپكە

ئۆپكە نەپەسلىنىش سىستېمىسىدىكى گاز ئالماشتۇرىدىغان مۇھىم ئەزا، ئۆپكە - كۆكرەك قەپزىنىڭ ئىچىگە جايلاشقان بولۇپ، گاز ئالماشتۇرىشنى ئەمەلگە ئاشۇرىدۇ، ئۆپكە سول قاننى ئىككى ياپراققا، ئوڭ قاننى ئۈچ ياپراققا بۆلۈنگەن. ئۆپكە ئىچىدىكى كىچىك شاخچىلار دەرەخكە ئوخشاش شاخلاپ ئىنچىكە كانايچىلار ۋە ئۆپكە پۈۋەكچىلىرىنى شەكىللەندۈرىدۇ، ئۇلارنىڭ ئىچى قىل قان تومۇرلار بىلەن قاپلانغان بولۇپ، گاز ئالماشتۇرىش مۇشۇ يەردە بولىدۇ.

(3) نەپەسلىنىش ھەرىكىتى

نەپەسلىنىش ھەرىكىتى - نەپەس ئېلىش ۋە نەپەس چىقىرىشتىن ئىبارەت ئىككى جەريان بىر قېتىم نەپەسلىنىش ھەرىكىتى دەپ ئاتىلىدۇ.

(4) توقۇلما-ھۈجەيرىلەردىكى گاز ئالماشتۇرىش

توقۇلما - ھۈجەيرىلەردىكى گاز ئالماشتۇرىش ئوكسىگېن بىلەن قاندىكى ھېمىگلوبىن مۇئەييەن شەرت- شارائىتتا ھەم تېز بىرىكەلەيدىغان ھەم تىز ئايرىلالايدىغان ئالاھىدىلىككە ئىگە بولۇپ، ئۆپكەدىن ئوكسىگېننى ئېلىپ توقۇلما ھۈجەيرىلەرگە بارغان قىزىل قان، قىلدام تومۇرلىرىدىن سىزىپ ئۆتكەندە توقۇلما ھۈجەيرىلەردە قاندىكى ئوكسىگېن دەرھال ھېمىگلوبىندىن ئايرىلىپ توقۇلما ھۈجەيرىلەرگە سېڭىپ كېتىدۇ، توقۇلما ھۈجەيرىلەردىكى كاربۇن تۆت ئوكسىد قاندىكى ھېمىگلوبىنغا سېڭىپ كىرىپ يېپىشىدۇ. نەتىجىدە توقۇلمىلاردىن ئېقىپ ئۆتكەن ئوكسىگېن كۆپ كاربون تۆت ئوكسىد ئاز بولغان قىزىل تومۇر قېنى ئوكسىگېن ئاز، كاربۇن تۆت ئوكسىد كۆپ بولغان كۆك تومۇر قېنىغا ئايلىنىدۇ. بۇ كۆك تومۇر قېنى ئۆپكە پۈۋەكچىلىرىگە بارغاندا يەنە يۇقىرىقى ئۇسۇللار بويىچە قايتىدىن گاز ئالماشتۇرۇپ، قىزىل تومۇر قېنىغا ئۆزگىرىپ داۋام قىلىدۇ.

7) ھەزىم قىلىش سىستېمىسى

ھەزىم قىلىش سىستېمىسى بەدەندىكى يېمەك - ئىچمەكلەرنى پارچىلاپ قوبۇل قىلىش ، ئۇنى مېخانىكىلىق ۋە خىمىيەلىك ھەزىم قىلىش ، ئۇنىڭدىكى ئوزۇقلۇق ماددىلارنى قانغا سۈمۈرۈش ۋە قالدۇرۇقلىرىنى بەدەندىن چىقىرىش قاتارلىق فىزىئولوگىيەلىك خىزمەت ئۆتەيدىغان ئەزالار توپىدۇر.

1) يېمەك - ئىچمەكلەرنىڭ تەركىبى ۋە رولى

ھەزىم قىلىش سىستېمىسى يېمەك - ئىچمەكلەرنى بەدەننىڭ ھاياتلىق پائالىيىتى ئۈچۈن زۆرۈر بولغان خىلىتقا ئايلاندۇرۇپ ، بەدەننى ئوزۇقلار بىلەن تەمىنلەيدىغان مۇھىم سىستېما ھېسابلىنىدۇ. بىز يىگەن يېمەك - ئىچمەكلەر مەيلى ئۆسۈملۈك تۈرىدىكى ، مەيلى ھايۋانات تۈرىدىكى يېمەك - ئىچمەكلەر بولسۇن ئۇلارنىڭ ھەممىسىدە خىلىتلارنىڭ مۇھىم تەركىبى قىسمى بولغان ئاقسىللار ، قەنتلەر ، ياغلار ، سۇ ، ئانورگانىك تۇزلار (مېنىرال ماددىلار) ۋە ۋېتامىنلارغا ئوخشاش بەدەنگە پايدىلىق تەركىبلەر بولۇپ ، ئۇلارنىڭ ھەر بىرىنىڭ بەدەن ئۈچۈن بەلگىلىك رولى بار.

بىرىنچى ئاقسىللار - ئاقسىللار بەدەن ھۈجەيرىلىرىنى تۈزگۈچى ئاساسى ماددا بولۇپ ، بەدەننىڭ ئۆسۈپ يېتىلىشى ، توقۇلمىلارنىڭ يېڭىلىنىشىدا ئاقسىل خام ئەشيا قىلىنىدۇ. يەنە ئاقسىللار بەدەندە ئوكسىدلىنىپ (كۈيۈپ) ئېنېرگىيە (قۇۋۋەت) چىقىرىپ ، بەدەننىڭ فىزىئولوگىيەلىك ئېھتىياجىنى قامدايدۇ.

ئىككىنچى قەنتلەر - قەنتلەر مۇسكۇللارنىڭ قىسقىرىشى ، ئوزۇقلارنىڭ ئەزا - توقۇلمىلارغا يەتكۈزۈلۈشى ، چىقىرىندى ماددىلارنىڭ تۇشۇلۇشى ، قاتارلىقلاردىكى ئېنېرگىيە سەرپىياتىنىڭ ئاساسى قىسمى قەنتتىن كېلىدۇ. يەنە بەزى ھۈجەيرىلەرنىڭ تۈزۈلۈشىدەمۇ قەنت سەرپ قىلىنىدۇ.

ئۈچىنچى ياغلار (ماي) - مۇ ئاقسىل ، قەنتلەرگە ئوخشاش بەدەننى ئېنېرگىيە بىلەن تەمىنلەيدىغان مۇھىم ماددا بولۇپ ، بەدەندە بىر گىرام ياغ ئوكسىدلىنىسا ئۇنىڭدىن ئاجرىلىپ چىقىدىغان ئېنېرگىيە مىقدارى ئىككى گىرام ئاقسىل ياكى ئىككى گىرام قەنتنىڭ ئاجرىتىپ چىقىرىدىغان ئېنېرگىيە مىقدارى بىلەن تەڭ كېلىدۇ. ياغلار ھۈجەيرىلەرنىڭ پوستىنى تۈزگۈچى ئاساسلىق تەركىب دۇر. ئادەتتە ياغلار زاپاس ئېنېرگىيە سۈپىتىدە ئادەم بەدەنىنىڭ تېرە بىلەن مۇسكۇل ئارلىقلىرىدا ساقلىنىدۇ.

تۆتىنچى سۇ - ئادەم بەدەنىنىڭ 60~70 پىرسەنتىنى سۇ ئىگىلەيدۇ. ماددا ئالماشتۇرۇش بەدەندىكى بارلىق ھاياتلىق پائالىيەتلىرىدىن ئىبارەت فىزىئولوگىيەلىك پائالىيەتلەر سۇدىن ئايرىلالمايدۇ.

بەشىنچى ئانئورگانىك تۇزلار - ئانئورگانىك تۇزلار (مېنېرال ماددىلار) بەدەننى تۈزگۈچى كالتسىي ، فوسفۇر ، ناترىي ، كالىي ، خلور ، تۆمۈر ، مىس ، يود قاتارلىقلار كەم بولسا بولمايدىغان ئوزۇقلۇق تەركىبلەردۇر . مەسىلەن : كالتسىي بىلەن فوسفۇر سۆڭەك ۋە چىشلارنى تۈزگۈچى ئاساسلىق تەركىب بولۇپ ، كەم بولسا سۆڭەك يۇمشاپ كېتىش ، بالىلارغا چىش چىقماسلىق ئەھۋاللىرى كۆرىلىدۇ . تۆمۈر كەم بولسا ھېمىوگلوبىن ھاسىل بولالمايدۇ ، كەم قانلىق كېلىپ چىقىدۇ .

ئالتىنچى ۋىتامىنلار - ۋىتامىنلار بەدەننىڭ نورمال ئۆسۈپ يېتىلىشى ، ماددا ئالماشتۇرۇشى ۋە بەدەننىڭ فىزىئولوگىيەلىك خىزمىتى ئۈچۈن ئاز مىقداردىكى زۆرۈر بولغان ئورگانىك ماددىلار بولۇپ ، ۋىتامىنلارنى بەدەن ئىشلەپ چىقىرالمايدۇ ، ئۇ بەدەنگە چوقۇم يېمەك - ئىچمەكلەر ئارقىلىق كىرىشى كىرەك ، بەدەننىڭ ۋىتامىنلارغا بولغان ئېھتىياجى ئىنتايىن ئاز ، بىراق ئۇلارنىڭ بەدەنگە بولغان رولى بەكلا چوڭدۇر .

(2) ھەزىم قىلىش سىستېمىسىدىكى ئەزالار

ھەزىم قىلىش سىستېمىسىدىكى ئەزالار ، ھەزىم قىلىش يوللىرى بىلەن ھەزىم بەزىلىرىدىن تۈزۈلگەن . بىرىنچى ھەزىم قىلىش يوللىرى - ھەزىم قىلىش يوللىرىدىكى ئەزالارنى ئېغىز بوشلۇقى ، يۇتقۇنچاق ، قىزىلئۆڭگەچ ، ئاشقازان ، ئون ئىككى بارماق ئۈچەي ، ئىنچىكە ئۈچەي ، يوغان ئۈچەي ۋە مەقەتتىن ئىبارەت تۈرلەرگە يىغىنچاقلاشقا بولىدۇ .

ئا: ئېغىز بوشلۇقى - ئېغىز بوشلۇقى ھەزىم يوللىرىنىڭ باشلىنىشى بولۇپ ، ئېغىز بوشلۇقىدا چىش ، تىل ، ۋە ئۈچ جۈپ چوڭ شۆلگەي بېزىنىڭ ئۆتكۈزگۈچ نەيچىلىرىنىڭ ئېغىزى بار . چىش يېمەكلىكلەرنى ئۈزۈش ، تېتىش ۋە ئۇششاقلاپ پارچىلاش ، تىل تەمىنى پەرقلەندۈرۈش ۋە ئاۋاز چىقىرىشقا ياردەم بېرىدۇ .

ئە: يۇتقۇنچاق ۋە قىزىلئۆڭگەچ ، يۇتقۇنچاق - ياپىلاق نەيچە بولۇپ ، ھاۋا ۋە يېمەكلىكلەرنىڭ ئورتاق ئۆتىدىغان يولىدۇر . قىزىلئۆڭگەچ يۇقىرىدىن يۇتقۇنچاققا تۆۋەندىن ئاشقازانغا تۇتىشىدۇ ، ئۇزۇنلۇقى 25 سانتىمېتىر بولۇپ ، يۇقىرىدىن تۆۋەنگە قىسقىراپ لۆمشىپ يېمەكلىكنى ئاشقازانغا كىرگۈزىدۇ .

ب: ئاشقازان ۋە ئون ئىككى بارماق ئۈچەي

ئاشقازان - قورساقنىڭ سول يۇقىرى قىسمىغا جايلاشقان ، يۇقىرى قىسمى قىزىل ئۆڭگەچكە تۇتىشىدۇ (ئاشقازان كىرىش ئېغىزى) . تۆۋەنكى قىسمى ، ئون ئىككى بارماق ئۈچەيگە تۇتىشىدۇ (ئاشقازان چىقىش

ئېغىزى) ئاشقازان خالتىسىمان بۇرمە ئەزا بولۇپ ، تاماق تولغاندا بۇرمە يوقاپ كېتىدۇ . ئۇنىڭدىكى شىلىمىشنى بەزلەر ئاشقازان سۇيۇقلۇقلىرىنى ئاجرىتىپ چىقىرىدۇ .

پ: ئىنچىكە ئۈچەي - ئىنچىكە ئۈچەي قورساق بوشلۇقىغا يۆگەشكەن ھالەتتە بولۇپ ، ئۇزۇنلۇقى تەخمىنەن بەش - ئالتە مېتىر كېلىدۇ ، ئىنچىكە ئۈچەي يېمەكلىكلەرنى ھەزىم قىلىدىغان ۋە يېمەكلىكلەر تەركىبىدىكى ھەر خىل ئوزۇقلۇقلارنى شۇمۇرىدىغان ئاساسلىق ئەزادۇر .

ت: چوڭ ئۈچەي

چوڭ ئۈچەينىڭ باشلىنىشى قارىغۇ ئۈچەي بولۇپ ئۇنىڭغا ساراڭسىمان ئۆسۈكچە ئۇلىنىپ تۇرىدۇ . چوڭ ئۈچەينىڭ ئاخىرقى ئۇچى مەقەت تۆشۈكىگە ئۇلىنىدۇ .

ئىككىنچى ھەزىم بەزلىرى - ھەزىم بەزلىرى ئىككى تۈرلۈك بولۇپ ، بىرى چوڭ ھەزىم بەزلىرى مەسىلەن: شۆلگەي بەزلىرى ، جىگەر ۋە ئاشقازان ئاستى بېزى قاتارلىقلار بولۇپ ، ئۇلار ئۆتكۈزگۈچى نەيچىلىرى ئارقىلىق ھەزىم يوللىرى بىلەن تۇتىشىدۇ .

يەنە بىرى ھەزىم يوللىرى دىۋارىدىكى كىچىك بەزلەردۇر . مەسىلەن: ئاشقازان دىۋارىدىكى كىچىك بەزلەر ، ئۈچەي دىۋارىدىكى كىچىك بەزلەر ، ئۇلار ھەزىم سۇيۇقلۇقلىرىنى ئاجرىتىپ چىقىرىپ يېمەكلىكلەرگە ئارىلاشتۇرۇش ئارقىلىق يېمەكلىكلەرنىڭ ھەزىم بولۇشىنى ئىلگىرى سۈرىدۇ .

ئا: جىگەر ۋە ئاشقازان ئاستى بېزى

جىگەر - ئەڭ چوڭ ھەزىم قىلىش بېزى بولۇپ ، تەخمىنەن 1.5 كىلوگرام كېلىدۇ ، ئۇنىڭ كۆپ قىسمى قورساق بوشلۇقىنىڭ ئوڭ ئۈستىدىكى قىسمىغا جايلاشقان ، جىگەر خىلىت ئىشلەشتىن باشقا ئۆت سۇيۇقلۇقى ئاجرىتىپ چىقىرىدۇ . ئۆت سۇيۇقلۇقى ئاۋۋال ئۆت خالتىسىغا قويۇلۇپ زاپاس ساقلىنىدۇ ، ئاشقازاندا پارچىلىنىپ ھەزىم بولغان يېمەكلىك ئاشقازاندىن ئون ئىككى بارماق ئۇچەيگە چىققاندىن كېيىن ئۆت خالتىسى قىسقىراپ ، ئۆت سۇيۇقلۇقى ئون ئىككى بارماق ئۇچەيگە قويۇلىدۇ .

ئاشقازان ئاستىغا جايلاشقان ئاشقازان ئاستى بېزى ئاجرىتىپ چىقارغان ئىنسۇلىن سۇيۇقلۇقىمۇ مۇشۇ نەيچە ئارقىلىق ئون ئىككى بارماق ئۇچەيگە قويۇلىدۇ . جىگەر 24 سائەت ئىچىدە ئاجرىتىپ چىقارغان ئۆت سۇيۇقلۇقى 800 مىللىلىتىردىن بىر لىتىرغىچە بولىدۇ .